

www.dioceseofgozo.org

Il-Hajja fid-Djoċesi

Mis-Seminarista Gabriel Gauci

Iċ-ċelebrazzjonijiet tal-Milied immexxija mill-Isqof Grech

Bħalma jsir kull sena, l-Isqof t'Ghawdex mexxa ċ-ċelebrazzjonijiet ewlenin tal-Milied ġewwa l-Katidral tad-djoċesi. Fil-lejl tal-Milied, waqt il-quddiesa ta' nofs il-lejl għamel sejha biex l-Insara tal-Knisja f'Ghawdex jifthu l-bibien tagħhom għall-bxara ta' Kristu, u ma jiġrilhomx bħal lukandier ta' Betlehem li ma ndunax b'dak li kien qed jiġri madwaru. Nhar il-Milied, fis-6.00pm, l-Isqof mexxa wkoll il-Pontifikal Sollenni tal-Milied, flimkien mal-Kapitlu tal-Katidral. Nhar l-Ewwel tas-Sena, fis-Sollennità ta' Marija Omm Alla, waqt l-omelija tiegħu fil-Katidral, l-Isqof Grech għamel riferenza kbira għall-messaġġ tal-Papa Benedittu XVI għall-Jum il-Paċi 2009, fejn reġa' saħaq fuq id-diversi suriet ta' faqar fis-soċjetà tagħna, mhux biss faqar materjali, iżda b'mod speċjali faqar morali u affettiv li xi kultant anqas nindunaw bih. Il-ġurnata ta' qabel, fil-quddiesa ta' radd il-ħajr lil Alla fi tmiem is-sena 2008, l-Isqof Grech heġġeg lil dawġ prezenti sabiex jingħaraf iktar il-valur tal-hin fil-hajja tagħna, u li ż-żmien f'hajjitna ma jibqax sempliċement żmien imkejje mill-arloġġ, iżda jsir żmien li fih il-bniedem iħalli l-grazzja ta' Alla taħdem fih.

Ftuħ tat-Tieni Fażi tal-Missjoni Djoċesana



Nhar il-Hadd, 4 ta' Jannar 2009, infetħet it-tieni fażi tal-Missjoni Djoċesana li qed tiġi ċelebrata matul din is-sena pastorali fid-Djoċesi ta' Ghawdex. Waqt quddiesa sollenni fil-Katidral ta' Ghawdex, **Mons Isqof Mario Grech ta l-mandat lil madwar 500 persuna biex iwasslu l-Aħbar ta' l-imħabba t'Alla fil-familji kollha ta' Ghawdex.**

X'inhu l-iskop ta' dawn iż-żjajjar?

Fil-Pastorali tal-Isqofijiet, li nqrat fl-Ewwel Hadd tal-Avvent, l-Isqofijiet qalu li:

"Il-Knisja f'Malta tixtieq tkun kewkba bħall-kewkba tal-Maġi prezenti fil-hajja, biex permezz tal-Kelma ta' Alla takkumpanjahom u tgħinhom biex f'hajjithom ifittxu lil



L-ghoti tas-Salib Missjunarju



Il-"Mandatum" mill-Isqof lill-Missjunarji

Alla bis-sinċerità, jsibuh, u jadurawah bħala l-Mulej li kapaċi jibdel hajjithom".

Iż-żjajjar fil-familji tagħna huma mument ta' grazzja. Il-missjunarji li se jżuru l-familji f'Ghawdex huma mezz biex ilkoll kemm aħna niftakru li aħna l-Poplu ta' Alla, msejhin biex inkunu qaddisin (Rum 1,7). Iż-żjajjar għandhom l-iskop li jgħinu lill-familji u lill-persuni kollha:

- **jergħu jiskopru s-sbuhija ta' Ġesù u tal-komunità li temmen (il-Knisja);**
- **jergħu jagħzlu b'aktar għarfien u rieda li jhobbu lil Ġesù u jhalluh ikun ir-Raġhaj tagħhom;**
- **ihossu l-importanza u l-htieġa li jiċcelebraw l-Ewkaristija tal-Hadd flimkien mal-komunità u jkomplu miexja 'l quddiem fil-hajja tal-fidi permezz ta' mixja ta' katekezi kontinwa.**

Peress li qegħdin niċcelebraw is-Sena Pawlina, flimkien mat-talb li qed jagħmlu l-missjunarji mal-familji li jżuru, f'dawn iż-żjajjar qed tingħata kopja ta' l-ewwel ittra ta' San Pawl lill-Korintin lil kull familja.

Qed tiġi organizzata adorazzjoni perpetwa fil-Knisja ta' Savina, biex din l-azzjoni pastorali thalli frott spiritwali. Matul il-jiem taż-żjajjar qed ikun hemm diversi saċerdoti f'xi knejjes u kunventi lesti biex jagħtu



direzzjoni spiritwali u biex joffru s-sagrament tal-Mahfra. Barra minn hekk, kull nhar ta' Tnejn, nhar ta' Erbgħa u nhar ta' Ġimgħa filgħodu, fil-knisja ta' San Ġakbu fir-Rabat, qed ikun hemm *counsellors* professjonali disponibbli għal min ikun jixtieq jittellem magħhom.



Iż-Żjajjar fil-Familji (5-23 ta' Jannar)

Dawn iż-żjajjar inqisuhom bhala "ittra ta' San Pawl" li qed jiktbilna llum, bhalmha darba kiteb lill-Insara ta' Korintu: "Pawlu, li Alla ried isejjaħli biex ikun appostlu ta' Kristu Ġesù, u Sòsteni ħuna, lill-knisja ta' Alla li qiegħda f'Korintu; lil dawk li tqaddsu fi Kristu Ġesù, msejha biex ikunu qaddisin flimkien ma' dawk kollha li f'kull pajjiż isejħu l-isem ta' Ġesù Kristu, is-Sid tagħhom u tagħna: grazzja u sliem minghand Alla Missierna u l-Mulej Ġesù Kristu. **Jiena niżzi ħajr dejjem lil Alla tiegħi minhabba fikom għall-grazzja li Alla takom, lilkom fi Kristu Ġesù; fih intom staghnejtu f'kollox, f'kull kelma, f'kull gherf daqs kemm ix-xhieda ta' Kristu kienet imwettqa fikom.** Għalhekk m'intom nieqsa minn ebda don, intom u tistennew id-dehra ta' Sidna Ġesù

Kristu. Huwa hu li jwettaqkom sa l-aħħar biex tkunu bla ħtija fil-jum ta' Sidna Ġesù Kristu. Alla jzomm kelmtu, minnu kontu msejhin biex tidhlu fix-xirka ta' Ibnu Sidna Ġesù Kristu. (1 Kor 1,1-9)

Don Pascuale f'Ghawdex



Don Pasquale Chavez (xellug) jintlaqa' fl-Oratorju t'Ghawdex mid-Direttur ta' l-Oratorju Fr. Effie Masini.

Id-disa' suċċessur ta' Don Bosco fil-Kongregazzjoni Sależjani, Don Pascuale Chavez, waqt żjara qasira f'Ghawdex, nhar il-Hadd 7 ta' Diċembru, intlaqa' fl-Oratorju Don Bosco fejn mexxa

quddiesa u wara ltaqa' ma' tfal, zghażaġh u adulti li jiffrekwentaw l-Oratorju. Din iż-żjara kienet il-bidu ta' sena ta' anniversarji marbuta ma' l-Oratorju t'Ghawdex fosthom il-75 sena mill-Kanonizzazzjoni ta' Don Bosco u eghluq il-75 sena wkoll mill-bidu ta' l-Ewwel Oratorju f'Ghawdex.



Mons. Ġwann Dimech

Nhar it-Tlieta 6 ta' Jannar 2009, thabbret il-mewt ta' Monsinjur Ġwann Dimech. Huwa twieled fit-2 ta' Diċembru 1922, ġewwa l-Furjana, Malta. Flimkien mal-familja tiegħu kien jgħix fir-rahall ta' Hal-Balzan, u dawn baqgħu jgħixu hemm sa ma bdiet il-gwerra, fejn matul dak iż-żmien kellhom jiġu bhala refuġjati fil-gżira t'Ghawdex. Mons. Dimech studja fis-Seminarju ta' Ghawdex u kien ordnat qassis fil-Katidral ta' Ghawdex nhar is-16 ta' April, 1949. Nhar id-19 ta' Ottubru 1972, inhatar Kappillan Maġisterjali ta' l-Ordni tal-Kavallieri ta' San Ġwann, f'Malta, u fid-19 ta' April 1991 ingħata l-unur ta' Kappillan Konventwali *ad honorem* u, sena wara, Kappillan Ewlieni tal-Ordni f'Malta. Fil-25 ta' Ġunju, 2002, ingħata l-unur tal-Gran Kruċ tal-Kappillani Konventwali *ad honorem*. Id-Direzzjoni tar-Rivista tixtieq turi s-sogħba tagħha f'dan il-mument diffiċli mal-Familja Dimech, u nwegħduhom it-talb tagħna.




Hatra Ġdida

Minn qalbna nifirħu lill-Kan. Dun Mikiel Borg, ex-kappillan ta' San Lawrenz, li dan l-aħħar inhatar **Rettur tal-Knisja ta' San Pawl f'Marsalforn.** Nawgurawlu hidma fejjieda fost ir-residenti u tant eluf oħra li jkun qegħdin villegġjatura f'Marsalforn matul is-sajf.

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521